



**MESSAĠĠ TA' MERHBA LILL-QT PAPA BENEDITTU XVI**

**MINN MONS MARIO GRECH, ISQOF TA' GHAWDEX**

**VALLETTA WATERFRONT, MALTA**

**IL-HADD, 18 TA' APRIL 2010**

Santità,

Nagħtik merħba f'isem dawn iż-żgħażaġh Maltin u Ghawdxin li huma l-għozza tagħna bhala Knisja u bhala Nazzjon! Huma l-aqwa rizorsa li għandna għax huma l-prezent u l-gejjieni tagħna. Il-preżenza numeruża tagħhom hawnhekk illejla timliena bit-tama, imma fl-istess hin tfakkarna x'responsabilità għandna lejhom, għax tkun tassew hasra jekk il-mistoqsijiet li hemm fi qlubhom ma jiġux indirizzati tajjeb.

Il-preżenza ta' tant żgħażaġh għal din il-laqgħa speċjali miegħek bhala l-Vigarju ta' Kristu fid-dinja hija konferma li f'qalbhom hemm mistoqsija religjuża: “Mgħallem tajjeb, x'għandi nagħmel biex *niret* il-ħajja ta' dejjem?” (Mk 10,17).

Għalkemm għal hafna f'pajjiżna l-eredità patrimonjali hija materja ta' importanza massima, tant li taf tkun kawża ta' hafna tensjonijiet fil-familji, żgur li m'għadux iż-żmien li l-fidi Nisranija tgħaddi b'mod awtomatiku minn generazzjoni għal oħra. Anke jekk it-trażmissjoni tal-fidi mill-ġenituri għall-ulied jew minn komunità ekkleżjali għal oħra jibqalha l-valur tagħha, huwa fatt pożittiv li kull ma jmur l-għażla favur Alla qed tkun frott ta' tfittxija u għażla personali.

Huwa fatt li f'din it-tfittxija religjuża, xi wħud miż-żgħażaġh tagħna sabu ruħhom fi proċess ta' “migrazzjoni spiritwali” kontinwa. L-għatx tagħhom għal Alla jwassalhom biex jgħaddu minn esperjenza spiritwali għal oħra, li għalkemm tista' toffrilhom emozzjonijiet godda, xorta ma taqталhomx dan il-għatx! Barra minn hekk, fenomenu iehor f'din it-tfittxija religjuża taż-żgħażaġh hu l-firda bejn religjożità u etika – donnu qed tissahħaħ l-fehma li t-twemmin religjuż huwa biss sentiment biex wiehed iħossu sewwa u mhux vjaġġ interjuri, spiritwali u etiku, li jwassal biex il-bniedem jagħmel lilu nnifsu aħjar f'relazzjoni m'Alla u ma' ħutu l-bnedmin!

Għalhekk, illum, aktar minn qatt qabel, hija f'postha l-mistoqsija li jagħmel iż-żgħażuġ għani tal-Vangelu: “Mgħallem tajjeb, x'għandi nagħmel biex niret il-ħajja ta' dejjem?”

Santità, filwaqt li nassigurak li din il-ġenerazzjoni żagħżuġha għandha attitudni pożittiva lejn il-ħajja bħal dik murija mir-raġel għani li resaq quddiem Ġesù, u li l-mistoqsijiet tagħhom huma ġenwini, jista' jkun li xi wħud miż-żgħażaġ jehtiegu support u akkumpanjament aktar minn oħrajn, għaliex:

- bħaż-żagħżuġ għani, jista' jkun li xi wħud qed iserrħu rashom għax huma osservanti tal-liġi u r-regoli ritwali u mhumieħ lesti li jħobbu lill-proxxmu u lil Alla anke jekk dan jiswilhom prezz għoli. F'każijiet bħal dawn, hemm ir-riskju li t-twemmin aktar ixaqleb lejn religjożità vojta, kultura u tradizzjoni milli bħala għazla ta' ħajja;
- bħaż-żagħżuġ għani, maħkuma mill-kultura materjalista u mill-pessjoni li qed toħloq is-sistema ekonomika ta' żminijietna, xi wħud qed ikollhom diffikultà jagħmlu għazliet li jassigurawlihom “teżor fis-sema”;
- bħaż-żagħżuġ għani, peress li l-bniedem huwa mimli biħ innifsu u jaħseb li bil-ħiliet tiegħu biss kapaċi jfendi għal rasu, xi wħud mhux lakemm jifhmu li għandhom iħallu lil Alla jifha' l-ħarsa ta' mħabbtu fuqhom, jintelqu f'idejH, jafdaw fiH u bħal San Pawl jistqarru li l-imħabba t'Alla ssuqhom.

“Mgħallem tajjeb” [Santità], minkejja kollox dawn iż-żgħażaġ, mimlija bil-ħajja, jixtiequ minn għandek kelma li tgħinhom jgħixu ħajja tassew dinjituża. Sfortunatament ġieli jqegħidu l-fiduċja tagħhom f'għalliema oħra, għax jemmnu li dawn jistgħu joffrullhom ir-riċetta ta' ħajja sabiħa; imma ħafna drabi jiġu mqarrqin.

Għalkemm huwa evidenti li hemm min għandu interess li jisirqilna l-fiduċja li għandna fik, Santità, aħna nemmnu li inti għandek “il-kliem tal-ħajja ta' dejjem”, għax int tlaqqagħna mal-“Kelma” li saret laħam – ma' Ġesù Kristu li lest jifha' ħarsa ta' mħabba fuqna lkoll. Kif inti tgħid fl-ewwel enċiklika li tajtna, “being Christian is not the result of an ethical choice or a lofty idea, but the encounter with an event, a person, which gives life a new horizon and a decisive direction” (*Deus caritas est*, n.1).

Mgħallem tajjeb, x'għandna nagħmlu biex *nirtu* l-ħajja ta' dejjem?